

**7 ta' April, 1992**

**Imhalled: -**

**Onor. Victor Caruana Colombo LL.D.**

**Il-Pulizija**

**versus**

**Sammy Meilaq, Louis Spiteri, Joseph Camilleri, Augustus Debono  
sive Debono Grech, Carmelo sive Lino Gatt, Alfred Micallef, Joseph  
Saliba, Carmel sive Lino Vassallo u Carmel sive Charles Cremona**

## **Libell minn Korp ta' Persuni – Responsabbiltà Vikarja**

*Meta xi reat taht l-Att dwar l-Istampa jsir minn korp ta' persuni, kull min fil-hin ta' l-għemil tar-reat ikun direttur, manager, segretarju jew ufficjal iehor simili ta' dak il-korp, jew ikun jidher li qiegħed jaġixxi f'xi kariga bħal dik, ikun ħati tar-reat u jeħel meta jinsab ħati l-piena relattiva, kemm-il darba ma jippruvax li r-reat ikun sar mingħajr it-tagħrif tiegħu u li jkun uża d-diligenza kollha xierqa biex jevita l-għemil tar-reat.*

*F'dan il-każ ir-reat gie kommess mit-Tarzna ta' Malta, u l-membri tal-Kunsill tat-Tarzna ġew misjuba ħatja ta' dak ir-reat.*

Il-Qorti: –

Rat l-imputazzjoni miġjuba mill-Pulizija kontra l-imputati Samuel sive Sammy Meilaq, Lewis Spiteri, Joseph Camilleri, Augustus Debono sive Gaston Debono Grech, Carmel sive Lino Gatt, Alfred Micallef, Joseph Saliba, Carmel sive Lino Vassallo, Carmel sive Charles Cremona talli f'dawn il-Gzejjer permezz tal-kartellun (*poster*) li jgħib il-kliem, "Michael Falzon Ministru imbroljun jagħti l-offerti oġġla b' miljun" u li gie imwaħħal f' post accessibbli għall-pubbliku li huwa proprjetà tat-Tarzna ta' Malta, li tagħha huma ufficjalment responsabbli, taw malafama lill-Onorevoli Ministru għall-Iżvilupp u Infratruttura l-Perit Michael Falzon B.Arch. A & CE M.P., billi attribwewlu fattijiet determinati bi skop li joffendulu l-unur u l-fama tiegħu jew li jesponuh għar-redikolu jew disprezz tal-pubbliku bi ksur ta' l-artikolu 11 ta' l-Att ta' l-1974 dwar l-istampa;

Rat is-sentenza ta' l-20 ta' Ġunju, 1991 li biha l-Qorti tal-Magistrati (Malta) ddecidiet billi ma sabitx li l-akkuża kienet giet ippruvata, u lliberat lill-imputati, wara li għamlet is-segweni konsiderazzjonijiet;

“Illi l-imputati eċċipew illi mhux hatja u waħda mid-difizi li semmew in sostenn ta’ dan hi li a tenur ta’ l-artikolu 23 tal-ligi ta’ l-Istampa li tinsab Kap. 248 l-azzjoni kriminali għal xi reat taħt it-Taqsima li tista’ tittieħed kontra kull waħda mill-persuni segwenti:

- (a) l-awtur tal-kitba fil-kazi msemmija
- (b) l-istampatur
- (c) l-editur

(d) persuna li tagħmel jew li tkun responsabbli għax-xandir jew responsabbli għall-mezz tax-Xandir li bih tkun sar ix-xandir;

Issa ma rriżultax minn imkien li xi wieħed mill-imputati kien l-awtur tal-kitba, stampatur, editur, jew persuna responsabbli għax-Xandir; dan xehduh l-imputati stess u b’ebda mod ma gie kontradett mill-Prosekuzzjoni;

Jekk teżisti xi ħtija, u dwar dan ċertament mhux sejra tikkummenta din il-Qorti, kif presjeduta, din mhux taħt il-ligi ta’ l-istampa, u għalhekk il-Qorti ma tistax issib lill-imputati hatja. Huma għażlu li jixhdu dwar dan u kollha ċaħdu”;

Rat ir-rikors ta’ l-appell li bih l-Avukat Ġenerali talab li din il-Qorti tħassar dik is-sentenza, u ssib lill-imputati hatja skond l-akkuża u tinfliggi l-piena skond il-ligi;

Rat l-atti l-oħrajn u ttrattat l-appell, ikkunsidrat illi:

1. Irriżulta li għall-ħabta ta’ Settembru, 1990 mal-bini tat-Tarzna ta’ Malta fi Pjazza Gavino Gulia Bormla, kien hemm imwaħħal kartellun bil-kliem kif ċitat fl-imputazzjoni;

2. L-aggravju ta' l-appellant huwa li, kuntrarjament għal kif irriteriet l-ewwel Qorti fis-sens li l-imputati mhumieq hatjin tar-reat dedott billi ebda wiehed minnhom ma jinkwadra ruħu fost il-persuni elenkati fl-artikolu 23 tal-Kapitolu 248 tal-Ligijiet, l-imputati huma fil-fatt hatjin għaliex kienu responsabbli mit-tmexxija ta' l-affarijiet tat-Tarzna;

3. Huwa hati tar-reat kontemplat fl-artikolu 11 ta' l-Att ta' l-1974 dwar l-Istampa, Kapitolu 248 "kull min b'xi mezz imsemmi fl-artikolu 3 ta' dan l-Att, jagħti malafama lil xi persuna". Wiehed mill-mezzi msemmijin f'dan l-artikolu 3 huwa l-"pubblikazzjoni....f'Malta ta' stampat...." L-artikolu 2 ta' l-istess Att jiddefinixxi "stampat" anki bħala "kull kartellun jew avviz ieħor li jitwafhal li jkun fih xi sinjal jew kitba". L-istess artikolu 2 jgħid li " 'pubblikazzjoni' tfisser kull att li bih kull stampat jiġi....ikkomunikat jew imgharraf lil xi persuna.....";

4. Mill-premess ma jistax ikun hemm dubju li l-kartellun in kwistjoni kjarament kien jagħti malafama lill-Onorevoli Michael Falzon, u kien jikkostitwixxi r-reat kontemplat fl-artikolu 11 citat tal-Kapitolu 248;

5. Skond dan l-artikolu 11 Kap. 248, ir-reat in kwistjoni jista' jiġi kommess minn "kull min" jagħti malafama. M'humieq soġġetti għal dan ir-reat dawk il-persuni biss elenkati fl-artikolu 23 tal-Kapitolu 248. Dan l-artikolu jiddisponi li l-azzjoni kriminali relattiva "tista' tittiehed kontra kull waħda minn dawn il-persuni....." Ma jgħidx dan l-artikolu li l-azzjoni tista' tittiehed kontra dawk il-persuni biss;

6. Ir-reat dedott fiċ-ċitazzjoni ġie kommess ovvjament mit-

Tarzna ta' Malta. Il-kartellun imsemmi kien imwahaal fil-proprjetà tagħha, espost fi pjazza pubblika'';

7. L-artikolu 51 tal-Kapitolu 248 jiddisponi li meta xi reat taht l-Att dwar l-Istampa jsir minn korp ta' persuni, kull min fil-hin ta' l-għemil tar-reat ikun direttur, manager, segretarju jew ufficjal iehor simili ta' dak il-korp, jew ikun jidher li qiegħed jaġixxi f'xi kariga bħal dik, ikun hati tar-reat u jehel meta jinsab hati l-piena relativa kemm-il darba ma jippruvax li r-reat ikun sar mingħajr it-tagħrif tiegħu li jkun uza d-diligenza kollha xierqa biex jevita l-għemil tar-reat;

8. Irrizulta li fid-data tal-kommissjoni tar-reat in kwistjoni id-disa' imputati kienu jikkomponu l-Kunsill tat-Tarzna. Bl-artikolu 5(1) ta' l-Att dwar it-Tarzna ta' Malta, Kapitolu 207 tal-Ligijiet, dan il-Kunsill huwa inkarigat mit-tmexxija ta' l-affarijiet u x-xogħol tat-Tarzna. L-imputati kollha għalhekk, bħala membri tal-Kunsill, kellhom fid-data tal-kommissjoni tar-reat, kariga li tinkwadra ruhha f'dawk indikati fl-artikolu 51 Kap. 248, citat fil-paragrafu 7 hawn fuq. Biex jiskolpaw irwiehhom mill-akkuza huma kellhom igibu l-prova msemmija f'dan l-artikolu;

9. L-imputati kollha ppruvaw sufficjentement li r-reat gie kommess bla ma kienu jafu huma. Però ebda wiehed minnhom ma pprova li kien uza d-diligenza kollha xierqa, kif mehtieg bil-ligi, biex jevita l-kommissjoni tar-reat. Xi whud mill-imputati wrew li minhabba l-okkupazzjoni jew il-kariga partikolari tagħhom fix-xogħol tat-Tarzna, ma kienx possibbli għalihom li jindunaw bil-kartellun. Però hadd minnhom ma wera li kien ha xi mizuri biex reati simili ma jsirux;

Għal dawn il-motivi tilqa' l-appell, tirrevoka s-sentenza appellata, issib lill-imputati kollha hatjin ta' l-imputazzjoni dedotta kontra tagħhom, u wara li rat l-artikolu 11 tal-Kapitolu 248 tal-Ligijiet, tikkundanna lil kull wiehed mill-imputati mitt lira Maltija (Lm100) multa.

---

---